

26-njy ýanwarda Azerbaýjan Respublikasynyň paýtagty Baku şäherinde Bütindünýä Gümrük Guramasynyň (BGG) Merkezi Aziýa we Kawkaz sebitlerinde Howpsuzlyk taslamasynyň (CCASP) çäginde nobatdaky okuw maslahaty öz işine başlady. «Ýeňil we atyjy ýaraglaryň, uçarmansyz uçar apparatlarynyň serhetden bikanun geçirilmeginiň önüni almak» mowzugyna bagyşlanan bu çäre, sebitde howpsuzlygy üpjün etmekde möhüm ädimleriň biri boldy.

Bütindünýä Gümrük Guramasynyň Bakuwda ýerleşýän mümkinçilikleri ýokarlandyrmak boýunça Ýewropa sebit edarasynda guralýan okuwa Türkmenistanyň we Azerbaýjanyň gümrük gulluklarynyň wekilleri gatnaşýarlar. Azerbaýjanyň Döwlet gümrük komitetiniň berýän maglumatyna görä, okuw maslahatynyň esasy maksady gümrük işgärleriniň hünär bilimlerini kämilleşdirmekden, häzirki zaman howplaryna garşy göreşmekde öňdebaryjy halkara tejribeleri öwrenmekden hem-de iki ýurduň deňişli edaralarynyň arasyndaky özara hyzmatdaşlygy has-da güýçlendirmekden ybaratdyr.

Okuw günleriniň dowamynda BGG-niň halkara derejeli ekspertleri Adam Was we Wesna Wraçar tarapyndan ýörite tanyşdyryşlar hödürlenýär. Bu okuwlarda ýeňil we atyjy ýaraglaryň özboluşly aýratynlyklary, olaryň döredýän howplary we serhetlerde resmileşdirme bilen bagly inçe meseleler içgin seljerilýär. Şeýle hem, soňky ýyllarda ähmiýeti artan uçarmansyz uçýan serişdeleriň tehnologiýasy, radioelektron göreş usullary hem-de bu ugurdaky halkara kanunçylygynyň talaplary barada giňişleýin maglumatlar berilýär.

Dört günň dowamynda tejribe alşylmagyna mümkinçilik berjek bu halkara maslahaty 29-njy ýanwara çenli dowam eder. Okuwyň netijeleri boýunça gatnaşyjylaryň hünär ussatlygynyň ýokarlanmagyna we serhet gözegçiliginiň has-da netijeli alnyp barylmagyna garaşylýar.